


Ahyrda boljak sen gedaý

Category: Goşgular, Kitapcy

написано kitapcy | 26 январа, 2025

Ahyrda boljak sen gedaý AHYRDA BOLJAK SEN GEDAÝ



Eý ýaranlar uşbu türkmen mekdebiň kylsaň tamam,
Her niçe çekseň azap, ahyrda boljak sen gedaý.
Iň ulug mertebesi metjitlerde bolmak ymam,
Her niçik çekseň azap, ahyrda boljak sen gedaý.

Medresäni gutaryp, adamlara berseň sapak,
Aş iýseň geltirerler dolduryp saňa tabak,
Yzzat eýläp, ilden-ile çagyrarlar ýekme-ýek,
Her niçe hödür etseler, ahyryň boljak sen gedaý.

Jennet etgeý yzzat eýläp, ol owaly asylar,
Şeýle ilim bergeniňni görmäge gelgeý nasylar,
Lagnaty şeýtan gelip, saňa kylgaý waswasylar,
Türkmen içre molla bolsaň, ahyryň boljak sen gedaý.

Köp tekepbirlik kylyp, köňlüňe getirseň sen meni,
Egniňe torba asyp, gezseň gerek köp ülkäni,
Amylarnyň hüşri birle doldurar sen permany,
Türkmen içre molla bolsaň, ahyryň boljak sen gedaý.

Abraýly mollalaryň oşol erer mertebesini,
Jalataýy alymlaryň ýakmaz owazy-sesi,
Dünýäde her kär edip, görmedim şundan pesi,
Türkmen içre molla bolsaň, ahyryň boljak sen gedaý.

Gije-gündiz halk içre şepagatlar eýleseň,
Daşyňa adam ýygnap, wagzy-nesihat eýleseň,
Könedan ötgenlärni destan-hekaýat eýleseň,
«Söýlegin, molla aga!» diýp ahyryň boljak sen gedaý.

«Sopy Allaýary» okap, magnysyn aýtsaň ýerbe-ýer,
Ol «kelamylla» bilen «tesbireden» berseň habar,
Bu sözüňden ýagşy sen taryhlardan aýtsaň hub erer,
«Ýagşydyr, molla aga!» diýp, ahyryň boljak sen gedaý.

Molla bolsaň türkmen içre, ol gedaýnyň biri sen,
Gamlylaryň biri bolup, şeýtan lagnat piri sen,
Ömrüň öter melul bile uşbu dowzah nary sen,
Türkmen içre molla bolsaň, ahyryň boljak sen gedaý.

Hiç kemi ýok ynanyň, aýdan sözümde ýok galat,
Aýdanyň gysga geler, omyn kyslam selawat,
Türkmenge molla bolup, syryna boldum belet,
Türkmen içre molla bolsaň, ahyryň boljak sen gedaý.

Eý ýaranlar köp görüpmen, şeýle munuň ýagdaýyn,
Sekiz ýyllap molla boldum, men bilenmi aýdaýyn,
Deňi-duşum, dosty-ýarlar sizlere yzhar edeýin,
Türkmen içre molla bolsaň, ahyryň boljak sen gedaý.

Indi bes kysam nedir mollanyň ähwetini,
Köp bihuda saňa berer garry kempir zekatyny,
Şeýle bolgaý ýagdaýy bu türkmen ilatynyň,
Türkmen içre molla bolsaň, ahyryň boljak sen gedaý.

Muhammetgylyç BIÇÄRE (1885-1922).

Surat: Owgan türkmenleriniň çagalarynyň okaýan mekdebi.
Goşgular